

20110511401

СОБРАНИЕ НА РЕПУБЛИКА МАКЕДОНИЈА

Врз основа на членот 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ПАТНИТЕ ИСПРАВИ НА ДРЖАВЈАНИТЕ НА РЕПУБЛИКА МАКЕДОНИЈА

Се прогласува Законот за изменување и дополнување на Законот за патните исправи на државјаните на Република Македонија, што Собранието на Република Македонија го донесе на седницата одржана на 11 април 2011 година.

Бр.07-1948/1
11 април 2011 година
Скопје

Претседател
на Република Македонија,
Ѓорге Иванов, с.р.

Претседател
на Собранието на Република
Македонија,
Трајко Вељаноски, с.р.

ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ПАТНИТЕ ИСПРАВИ НА ДРЖАВЈАНИТЕ НА РЕПУБЛИКА МАКЕДОНИЈА

Член 1

Во Законот за патните исправи на државјаните на Република Македонија („Службен весник на Република Македонија” број 67/92, 20/2003, 46/2004, 19/2007 и 84/2008), во членот 36 ставот 1 точката на крајот на реченицата се брише и се додаваат зборовите: „со доставена потребна документација“.

По ставот 2 се додава нов став 3, кој гласи:

„По исклучок од ставот 1 на овој член, пасошите за кои барањата за издавање се поднесени преку дипломатско-конзуларните претставништва на Република Македонија, се издаваат најдоцна во рок од 90 дена од денот на поднесувањето на барањето со доставена потребна документација.“

Член 2

По членот 36 се додава нов член 36-а, кој гласи:

„Член 36-а

Доколку Министерството за внатрешни работи, односно Министерството за надворешни работи надлежно за издавање на патната исправа, односно визата не ја издаде патната исправа, односно визата, односно не донесе решение за одбивање на барањето за издавање на патната исправа, односно визата во рокот од членот 36 ставови 1 и 3 на овој закон, подносителот на барањето има право во рок од три работни дена од истекот на тој

рок да поднесе барање до писарницата на министерот за внатрешни работи, односно писарницата на министерот за надворешни работи заради донесување на решение од страна на министерот за внатрешни работи, односно министерот за надворешни работи.

Формата и содржината на образецот на барањето од ставот 1 на овој член ги пропишува министерот за внатрешни работи.

Министерот за внатрешни работи, односно министерот за надворешни работи е должен во рок од пет работни дена од денот на поднесување на барањето од ставот 1 на овој член до писарницата на министерот за внатрешни работи, односно писарницата на министерот за надворешни работи да донесе решение со кое барањето за издавање на патната исправа, односно виза е уважено или одбиено. Доколку министерот за внатрешни работи, односно министерот за надворешни работи немаат писарница, барањето се поднесува во писарницата на седиштето на Министерството за внатрешни работи, односно на седиштето на Министерството за надворешни работи.

Кон барањето за донесување решение од ставот 1 на овој член подносителот на барањето доставува и копија од барањето за издавање патна исправа, односно виза од членот 36 на овој закон.

Доколку министерот за внатрешни работи, односно министерот за надворешни работи не го донесе решението во рокот од ставот 3 на овој член, подносителот на барањето може да го извести Државниот управен инспекторат во рок од пет работни дена.

Инспекторот е должен во рок од десет дена од денот на прием на известувањето од ставот 5 на овој член да изврши инспекциски надзор во Министерството за внатрешни работи, односно Министерството за надворешни работи и да утврди дали е спроведена постапката согласно со закон и во рок од три работни дена од денот на извршениот надзор да го извести подносителот на барањето за утврдената состојба при извршениот надзор.

Инспекторот по извршениот надзор согласно со закон донесува решение со кое го задолжува министерот за внатрешни работи, односно министерот за надворешни работи во рок од десет дена да одлучи по поднесеното барање, односно да го уважи или одбие барањето и за преземените мерки во истиот рок да го извести инспекторот и да му достави примерок од актот со кој е одлучено по барањето.

Доколку министерот за внатрешни работи, односно министерот за надворешни работи не одлучи во рокот од ставот 7 на овој член, инспекторот ќе поднесе барање за поведување на прекршочна постапка за прекршок утврден во Законот за управната инспекција и ќе определи дополнителен рок од пет работни дена во кој министерот за внатрешни работи, односно министерот за надворешни работи ќе одлучи по поднесеното барање за што во истиот рок ќе го извести инспекторот за донесениот акт. Кон известувањето се доставува копија од актот со кој одлучувал по поднесеното барање. Инспекторот во рок од три работни дена го информира подносителот на барањето за преземените мерки.

Доколку министерот за внатрешни работи, односно министерот за надворешни работи не одлучи и во дополнителниот рок од ставот 8 на овој член, инспекторот во рок од три работни дена ќе поднесе пријава до надлежниот јавен обвинител и во тој рок го информира подносителот на барањето за преземените мерки.

Доколку инспекторот не постапи по известувањето од ставот 6 на овој член, подносителот на барањето во рок од пет работни дена има право да поднесе приговор до писарницата на директорот на Државниот управен инспекторат. Доколку директорот нема писарница, барањето се поднесува во писарницата на седиштето на Државниот управен инспекторат.

Директорот на Државниот управен инспекторат е должен во рок од три работни дена од денот на приемот да го разгледа приговорот од ставот 10 на овој член и доколку утврди дека инспекторот не постапил по известувањето од подносителот на барањето од ставот 6

на овој член или не поднел пријава согласно со ставот 9 на овој член, директорот на Државниот управен инспекторат ќе поднесе барање за поведување на прекршочна постапка за прекршок утврден во Законот за управната инспекција за инспекторот и ќе определи дополнителен рок од пет работни дена во кој инспекторот ќе изврши надзор во Министерството за внатрешни работи, односно Министерството за надворешни работи дали е спроведена постапката согласно со закон и во рок од три работни дена од денот на извршениот надзор да го информира подносителот на барањето за преземените мерки.

Доколку инспекторот не постапи и во дополнителниот рок од ставот 11 на овој член директорот на Државниот управен инспекторат ќе поднесе пријава до надлежниот јавен обвинител против инспекторот и во рок од три работни дена ќе го информира подносителот на барањето за преземените мерки.

Во случајот од ставот 12 на овој член директорот на Државниот управен инспекторат веднаш, а најдоцна во рок од еден работен ден, ќе овласти друг инспектор да го спроведе надзорот веднаш.

Во случајот од ставот 13 на овој член, директорот на Државниот управен инспекторат во рок од три работни дена го информира подносителот на барањето за преземените мерки.

Доколку директорот на Државниот управен инспекторат не постапи согласно со ставот 11 на овој член, подносителот на барањето може да поднесе пријава до надлежниот јавен обвинител во рок од осум работни дена.

Доколку министерот за внатрешни работи, односно министерот за надворешни работи не одлучи во рок од ставот 9 на овој член, подносителот на барањето може да поведе управен спор пред надлежниот суд.

Постапката пред Управниот суд е итна.

Подзаконскиот акт од ставот 2 на овој член се донесува во рок од 15 дена од денот на влегувањето во сила на овој закон.

Одредбите на овој член не се применуваат при издавање на патен лист.“

Член 3

Во членот 37 став 1 точка 4 сврзникот “и“ се брише.

По точката 5 се додава нова точка 6, која гласи:

“6) ако не се исполнети условите предвидени во членовите 11 и 12 на овој закон и“.

Член 4

Во членот 38 став 2 по зборовите: “надлежниот суд“ се додаваат зборовите: “или орган“.

Член 5

Во членот 40 зборовите: „надлежната комисија на Владата на Република Македонија“ се заменуваат со зборовите: „Државната комисија за одлучување во управна постапка и постапка од работен однос во втор степен“.

Член 6

Во членот 42 став 1 точката на крајот на реченицата се заменува со запирка и се додаваат зборовите: “односно до Министерството за надворешни работи, за дипломатските и службените пасоши“.

Член 7

Во членот 45-а став 1 по зборовите: “Министерството за внатрешни работи“ се додаваат зборовите: “односно Министерството за надворешни работи, за дипломатските и службените пасоши“.

Член 8

Подзаконскиот акт од членот 36-а став 2 на овој закон ќе се донесе во рок од три месеци од денот на донесувањето на овој закон.

Член 9

Овој закон влегува во сила осмиот ден од денот на објавувањето во „Службен весник на Република Македонија“, освен одредбата од членот 2 на овој закон која ќе започне да се применува од 1 април 2012 година и одредбата од членот 5 на овој закон која ќе започне да се применува со започнување на примената на Законот за основање на Државна комисија за одлучување во управна постапка и постапка од работен однос во втор степен.